

मुंहिजो मनु आशीश उचारे।

प्राण प्यारी, भानु दुलारी, साहु साहु तोखे संभारे॥

यशुमति जीवनि प्राण भावती, सखियुनि साहिबि प्यारी,

सदां सुहग जा सुखिड़ा माणीं, रावल राज कुमारी,

जीवन मणि ज्यां यशुमति मैया, हर हर तोखे निहारे।

चरण कमल जी भौरी थी मां, मधुर मधुर मंडरायां,

कृष्ण चन्द्र जी कथा रसीली, कुंजनि में नितु गायां,

तवहां जे सुखनि जूं सौरियां सुमरिणियूं,

ब्रिया सभु काज विसारे।

जिति जिति चरण धरीं मिठी स्वामिनि,

उति उति गुलिड़ा विछायां,

गलि ब्रहियां देई घुमी श्याम सां,

मां तवहां जो कुशलु मनायां,

वणनि वलियुनि जूं टारियूं हटाए,

हलां तवहां जी वाट संवारे।

बाबा अमां तोखे दिसी जियनि था, पियनि था पाणी घोरे,

देवी पूर्णिमा मंगल मनाए, वेद वाणी चप चोरे,

पार्वती अमड़ि मस्तक तवहां जे, कृपा जो हथिड़ो धारे।

सती सावित्री श्री शारदा नितु सुखु तुंहिजो चाहिनि,

सभेई देवियूं देव मण्डल में गुनिड़ा तुंहिजा गाइनि,

मां बि घुरां थी पीरनि फकीरनि हर हर पलउ पसारे।

वर जे विन्दुर में वसु तूं स्वामिनि रूप सुधा रसु पियंदी,

क्रोड़ कल्प करीं राजु बृज में जानिब सां गढु जियंदी,

हिकिड़ी तार लगी मुंहिजे जीअ में दिसां प्रसन्न सांझ सकारे।

कुंज कुंज में करीं क्रीड़ा सुहग सां तूं सुकुमारी,

माणा बि सुहग सीबाणा तुंहिजा आनन्द कन्द उज्यारी,

ललित लीलाऊं करीं लादुली दिलिबर दिलिड़ी ठारे।

सुहागिणि अमां सुहागु वधेई, सुहाग जो सुखु फले फूले,
अठई पहर अनुराग उमंग में, आनन्द कन्द अनुकूले,
जड़ चेतन सभु चवनि युगल जी नितु नितु जै जै कारे।

वेणी गूंथे सींधि चिटैई सिन्दुर सां सांवरो साईं,
कुंअरि किशोरी अखिड़ियुनि अंजनु प्रीतम छबि जो पाईं,
झूलो झुलंदो दिसां सदाई प्रीतम नन्द दुलारे।

कंचन तनिड़ी कान्हल वनिड़ी जीवन औषधि जानी,
रसिकु कन्तु नितु रीधो रहेई मुहुबु करेई महरबानी,
अनुराग आंसुनि चरण धुआं मां पल पल सुखड़ा सारे।

कीरति धीयड़ी जानिब जियड़ी वृन्दावन महाराणी,
प्रीतम ते प्रेमु मेघु वसाई दिलिबरि दिलि जी ध्याणी,
चिरु चिरु जीउ तूं बचिड़ी राधा चयो नारद वीणा वारे।

सखी समाज जी प्राण संपती वर सां विहरण वारी,
कालन्दी केल कलोलिण स्वामिनि यशुमति हृदय दुलारी,
भोरी भारी वर वेसाहिणि माणीं मेंघ मलारे।

अंडणु आबादि रहे शल तुंहिजो दिलि शाद सज़ण सां,
अंगल आरा तुंहिजा प्यारा मगनु रहीं मोहन सां,
धूप बि तवहां लाइ थिये चांदनी भूमी बाग बहारे।

तुंहिजी प्रेम भरी चितवन लाइ लालनु रोजु लीलाए,
रोम रोम रसना सां रसीली मधुर मधुर गुण गाए,
कोटि कोटि प्राणनि सां प्यारो आरती तुंहिजी उतारे।

प्रेम लक्ष्मी प्रीतम जीवनी वर वन्दिनि सुकुमारी,
फूल सिंहासन वसो स्वामिनि नित नव फूल श्रंगारी,
मैगसि मैया मंगल मनाए अनहद नाम झंकारे।